

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīnivāsarāmānujamahādēśikaiḥ (maisūra āṇḍavan) anugṛhītā

॥ śrī mahālakṣmīstutiḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī mahālakṣmīstutiḥ ॥

yōgīndraḥ prāktanaiḥ ya ssucaritamatiḥ

rakṣitō'vāptasiddhiḥ

śrīraṅgēhyādilakṣmī stadanugakamalāḥ

nāmatō vārthatō vā |

khyātāḥ śrīraṅganētrīḥ caturamatirayaḥ

stauti sarvārthasiddhyai

gōpālō'nanyapālō guruvarakṛpayā -

'bhīṣṭasiddhyā samindhām || 1 ||

śrībhūnīlābhiḥ ātmīya priyābhissaha mē hṛdi |

śrīmān nārāyaṇō nityaḥ sannidhattāḥ dayānidhiḥ || 2 ||

lakṣmīḥ dēvīḥ śaraṇyāḥ aśaraṇaśaraṇāḥ

pūrṇacandrānanāḥ tām

vidyudvarṇābhirūpāḥ maṇimayamakuṭāḥ

phullapadmāyatākṣīm |

bhūnīlājuṣṭanāthāḥ jalanidhitanayāḥ

sundaraṅgīḥ guṇādhyāḥ

nityaḥ dhyāyāmi bhaktyā tribhuvanajananīḥ

sarvadāḥ raṅgalakṣmīm || 3 ||

lakṣmīḥ nārāyaṇōrau kṛtasukhanilayāḥ

svacchacāmīkarābhāḥ

kāruṇyāpāṅganētrāṃ mṛgamadatīlakāṃ
ślāghyapītāambarādhyāṃ |
śrēyōdātrīṃ śaraṇyāṃ vidhunibhavadanāṃ
ratnabhūṣōjvalāṅgīṃ
vandē tām mātaraṃ tatpadakamalayugaṃ
santataṃ cintayāmi || 4 ||

viṣṇōrvāmāṅkabhāgē sthiratamanīlayāṃ
mātaraṃ vaiṣṇavīṃ tām
hēmāmbhōjadvayālaṅkṛtakarayugaḷāṃ
svēṣṭadāmādīlakṣmīm |
aṣṭaiśvaryaṃ śaraṇyāṃ abhayadarucirām -
bhōjahastadvayādhyāṃ
vandē'haṃ viśvadhātrīṃ praṇatasukhakarīṃ
cintayāmyantaraṅgē || 5 ||

bhaktābhīṣṭapradātrīṃ sakalajananutām
saṃśritatrāṇadakṣām
śrīmannārāyaṇēṣṭām vinatanutivaśām
kōṭisūryaparakāśām |
dāridryadhvaṃsinīṃ mām amṛtajaladhijām
sarvalakṣmīṃ dayādrīṃ
ārtatrāṇaikasaktām anitaraśaraṇō
mādhavīṃ sampraṇaumi || 6 ||

lakṣmīṃ kṣīrābdhijātām phaṇipaśayanagām
stōṭṛsaubhāgyadātrīṃ

brahmēsānēndrasēṣastutapadakamalāṃ
pūrṇacandrābhirāmām |
ajñānadhvāntahantrīm suviśadamatidām
yōgihṛddhyānamānyām
dēvīm dhyāyāmi namyām aviratamagatiḥ
naumi tām viśvadhātrīm || 7 ||

mātā tvam bālīsō'ham jaḍamatiradhamah
stōtravaśyā dayārdrā
samyak stōtuṃ yatē tvām stutisaraḷadhiyaṃ
dēhi mē prārthayitrē |
bālānām dhīpradānādiṣu ca tava
bharaścētyabhijñaiḥ śrutā tvam
datvā mē jñānavṛddhiṃ stutikṛtiviṣayē
pāhi mām tvām śritō'smi || 8 ||

nityaṃ yētē padāmbhōruhayuganamanāt
prāpnuvantyaṣṭasiddhiṃ
prōktastaistvatprabhāvastviti ca budhajanaiḥ
tvatkṛpām kiṃ vadēyam |
tvatpādadhyaīnē tvam sakṛdapi manasā
sarvasampatsamṛddhim
tasmai datvāpyatrpttā manasi sakaruṇaṃ
khidyasē lakṣmi ! mātah ! || 9 ||

durvāradhvāntamūdhē mayi yadi karuṇā
syāt tadā viśvamātaḥ !

kīrtistē bhāti mānyā bhuvi śaśisadrśī
nētarasmimstathā'taḥ |
śōbhā rātrau yathēndōḥ sakalahitatamā
bhāti tadvat dinē na
trāhi tvaṃ māmatassyāt yadi tava hr̥di ca
khyātilābhēṣu cintā || 10 ||

mātaḥ ! māṃ tvaṃ na rakṣēḥ caraṇaśaraṇagaṃ
nāsti mē mē'dya hāniḥ
tvadvākyam cāpyasatyam kalayasi vacanam
satyasandhasya bhartuḥ |
mā bhūt tasyāpi cōktiḥ satatamapi mṛṣā
tvaṃ tatō mē prasīda
ētāṃ tē stōtraratanasrajamapi vibudha -
ślāghanīyāṃ vidhēhi || 11 ||

kiṃ nādrākṣiḥ kadācit paśumṛgavihagān
svasvavatsārbhakēṣu
prītyā vātsalyayuktānapi ca bhuvi jaḍān
nā'sṛṇōstvam ca lakṣmi ! |
tvatpādasthē svabālē mayi ca tava kṛpā
nāsti cēt āśritēṣu
kṣudrē vrātyē kṛtaghnē mayi jagati jani -
śyatyahō ! kutra vā'mba ! || 12 ||

smāraṃ smāraṃ sadā tvāṃ api tava karuṇāṃ
cētasā dainyavācā

krandantaṃ pāhyānāthaṃ tvayi śaraṇamitō
mā kṛthā mayyavajñām |
mānyā nānyā gatissyāt api ca mama kadā
lakṣmi ! kiṃ vā nu kuryām
dr̥ṣṭvā smṛtvā ca kiṃcit tvamanitaragatiṃ
paśya mā'pāṅgadṛṣṭyā || 13 ||

ambāmbēti svavatsasvana iti surabhiḥ
vatsalā'tivavēgāt
vatsaṃ cāgatya līḍhyā'vati hi nijapayaḥ
pāyayantī yathā'stē |
śrutvā tadvanmamārtadhvanimapi janani !
tvatkṛpākṣīrapātraṃ
mātaṣṭvaṃ pāyayantī hyanitaraśaraṇaṃ
pāhi māṃ prārthayēti || 14 ||

mātā vātsalyapūrṇā'khilajanani ! yathā
svābhimānāt śīśōśca
prītyā vārtāṃ śṛṇōtītyapi jagati tathā
prārthanāṃ mē śṛṇu tvam |
matprārabdihāghajādhiṃ hyanubhavitu mahō !
tanna śakyaṃ mayā'taḥ
kiñcidvātsalyatō mayyapi tava tanayē
lakṣmi ! māṃ rakṣa mātāḥ || 15 ||

dr̥ṣṭvā matkarmajāghaṃ tvaṃ iha kathamasau
tāraṇīyaḥ kṛpāyāḥ

pātraṃ syāccēti matvā mayi tava karuṇāṃ
 amba ! mē nātanōṣi |
 kartṛtvaṃ kasya vā kā sakalaniyamanē
 cādhikartrīti samyak
 dṛṣṭvā”lōcyā prasādaṃ tvadanitaragatau
 kartumarhasyanāthē || 16 ||

mitraṃ dṛṣṭvā tamāṃsi svabilamavikalāṃ
 yāntyadrśyāni hitvā
 tadvanmatkarmajā’ghānyaviratamapi
 sudhyāyinaṃ mātaraṃ tvām |
 māṃ cādrśyāni yāyuh mayi tavakarūṇā -
 dikṣaṇāt pūrva mēva
 tat na jñātaṃ tvayā kiṃ tviti mayi karuṇāṃ
 prārthayē nikṣipāmba || 17 ||

hē mātāḥ ! lakṣmyanāthē mayi tava karuṇā
 cēṣadapyadya nō cēt
 kāntastē matpitā hō ! sakṛdapi manasā
 na smarēdapyatastvām |
 kāṅkṣā syāccēt dayāyāṃ janani ! sapadi tē
 tvatpriyasyātmaḥpi
 vatsē vātsalyapātrē mayi ca kuru kṛpāṃ
 dēvi ! vāṃ āśritō’smi || 18 ||

mābhīḥ vatsēti karṇāmṛtavacanasudhāṃ
 pātumicchāmi tē’mba !

cintāśōkāgnidagdhaṃ mama hṛdayatalaṃ
siñca pīyūṣavrṣṭyā |
hastēnaivābhayaṃ dēhyapi tava caraṇau
lakṣmi ! mūrdhnyarpayāmba !
kṣipraṃ yāñchāmimāṃ tvatsahajakarūṇayā
sādhu mātah ! kuruṣva || 19 ||

mātah ! tvatpādapadmaṃ śaraṇamupagata -
syōttamāṅgasthitāṃ tām
dṛṣṭvā durvarṇapañktiṃ vidhikaralikhitāṃ
mārjayitvā dayārdrā |
vātsalyāt tvaṃ suvarṇaṃ pariṇamayasi tām
tvatkṛpāṃ kiṃ vadēyam
dṛṣṭvā tatkarmajāghānyapi sabhayamahō !
taṃ palāyanti hitvā || 20 ||

mātah ! tvatpādapadmaṃ ruciramapi kadā
lakṣmi ! sēvēyamārtaṃ
bhūmē ! kāruṇyadṛṣṭyā praṇataṃ aśaraṇaṃ
drakṣyasi brūhi nīlē ! |
prārabdhāghāpahāryaṃ bhavadurukaruṇā -
pāṇinā trāsyasē māṃ
yuṣmatkāruṇyapātraṃ hyanavaratamapi
syāmahaṃ nirviśaṅkam || 21 ||

hē vatsā'pāsya śōkaṃ tvamakhilamapi hē
lakṣmi ! hē bhārgavi ! śrīḥ

hē bhūmē ! hē'mba ! nīlē ! tviti manasi sadā
mātaraṃ sānukampām |
bhaktyā dhyāyasva nityaṃ vyasanadanikhilā -
sahyakarmappravāhāt
satyaṃ tvaṃ mōkṣyasē naḥ satatamapi dayāṃ
prāpnuyāḥ śrīpatēśca || 22 ||

hē lakṣmībhūminīlāḥ ! madhuripudayitāḥ !
mātaraḥ ! sānukampāḥ !
śrīmannārāyaṇasyākhilabhuvanapatēḥ
asya pārśvadvayē'pi |
yūyaṃ na syāta yadvāśritamapi ca pitā
pāpināṃ agragaṇyaṃ
kiṃ kuryāṃ prāpnuyāṃ kām gatimapi śaraṇaṃ
syāna yuṣmān vinā yaḥ || 23 ||

mātā tvaṃ mē pitā tvaṃ sthīrasukhadaguruḥ
tvaṃ sakhēvātmabandhuḥ
putrastē'haṃ ca śiṣyaḥ tvadanitaragatiḥ
rakṣaṇīyastvayā'taḥ |
kāntastē tvatkaṭākṣāmṛtalavalaharī -
mapyahō ! vāñchatīśaḥ
dēvi ! tvāṃ prārthayē tvaccaraṇaśaraṇagē
kiñcidamba ! prasīda || 24 ||

tvayyamba ! prārthanīyaṃ kimapi yadi mayā -
"lōcyā saṃsūcayā'mba !

tvatpādābjē prapattiṃ prasadanajanānīm
tvāṃ vinā'nyam na jānē ! !
śrutvāṅga stōtrapaṅktiṃ śrutiśatamadhurām
āsaṃ ānandapūrṇaḥ
mābhīḥ rakṣāmyahaṃ tvāṃ kimapi ca na mayi
prārthanīyaṃ tvayānyat || 25 ||

padmē ! dōṣānabhijñē ! kṛpaṇaṃ aśaraṇaṃ
putravātsalyatō'smin
dāridryadhvaṃsini ! tvaccaraṇaṃ upagataṃ
pāpinaṃ nissahāyam |
aṅhō dūraṃ mahāntaṃ sucaritamahitaṃ
sadgurūdīritajñaṃ
sarvōpādēyamārgācaraṇaguṇanidhiṃ
kurvimaṃ pāhi mātāḥ || 26 ||

tvatkāruṇyaikarakṣyaḥ tvayi nihitabharaḥ
tvatpriyā'nanyavīkṣyaḥ
tvatpādāmbhōjayugmē sthiranihitamatiḥ
pūrṇaviśvāsaśālī |
atyantākiñcanō'haṃ niravadhikaruṇē !
lakṣmi ! mātāḥ ! śaraṇyē !
sarvaiśvaryaṅkarē ! tvāṃ śaraṇamupagatō
nirbhayō nirbharō'smi || 27 ||

mātāḥ ! tvatpādapadmaṃ śaraṇaṃ upagataṃ
tvaddayācātakaṃ māṃ

tvatkāruṇyaikapātraṃ tvadanitaśaraṇaṃ
tvatkṛpāpāṅgaḍṛṣṭyā |
tvatkāntēnaiva sārdhaṃ priyatamavacasā
matkṛtē lakṣmi ! ḍṛṣṭā
mā bhīrvatsa ! pravaraṣāmyayi ! mama karuṇāṃ
ityudīrya prasīda || 28 ||

vijñānasampatsukhadē ! prasīda
vicitravākbhūtikṛt abdhikanyē ! |
hē śrīḥ ! sadā mē śaraṇāgatasya
dēhyāśrayaṃ tvatpadapadmayugmē || 29 ||

stōtrēṇānēna mē śrīḥ tvadanitaradhiyā
matkṛtēnāmba ! na syāt
bālē prītirvicitrā priyajanakavacō
naiva jānē tvadiṣṭam |
pādābjē tē prapadyē sapadi yadi dayā -
'tō'pi na syāttadāhaṃ
prāṇatyāgō varastvatpadakamalakṛtē
satyamētat prasīda || 30 ||

vandē viśvapriyāṃ tvāṃ prapadanasulabhāṃ
mātaraṃ viṣṇukāntē !
dhyāyāmi tvadguṇaughān suramunivinutān
kīrtayāmyanvahaṃ tān |
mātyākṣīrmāṃ tavārtam caraṇaśaraṇagam
saumyakāruṇyamūrtē

yācē matprārthanāṃ hē bhagavati ! bhavatīm
sādhu mātah ! kuruṣva || 31 ||

samprārthayē'dya vidhivēdaphaṇīndramukhyaiḥ
stōtuṃ na śakyamapi tē mahimāna mīṣat |
vāgdēvatē ! jaḍadhiyē tvadabhiṣṭavārḥāṃ
vācaṃ pradēhi yadi mē mayi tē dayā syāt || 32 ||

tvatstōtrajhaṅkārasuśabdajālaiḥ
tvatpādapadmasthamadhūni pātum |
lōlāyamānaṃ caraṇāravindē
hē lakṣmi ! paśyāmba ! hi dāsabhṛṅgam || 33 ||

tvāmēva samstutya tavāṅghripadmē
padmē ! sprḥālōḥ śritakāmadhēnō ! |
hē lakṣmi ! nityaṃ śrutimauḷivēdyē
mānyaikalabhyāṃ diśa mē'mba ! bhaktim || 34 ||

nityaṃ ramē ! tē caraṇāravindē
vindē'naghāṃ bhaktiṃ udārabhāvē |
viṣṇupriyē ! sarvasahiṣṇuśīlē !
matpāpaṃ atyalpaṃ apāsya pāhi || 35 ||

pavanātmajasēvitāṅghripadmāṃ
aparādhikṣaṇadācarāṅganāmyaḥ |
dayayā'bhayadāṃ praṇaumi lakṣmīm
dayitāṃ dāsarathēḥ dayaikamūrtim || 36 ||

dinakarakuladīpāṃ jānakīm rāmakāntāṃ
daśarathanṛpasantōṣapradāṃ saumyalakṣmīm |

ṛṇajaladhigatānāṃ pōtapātrīm namāmi
pranātataduritantrīm raudradāridryahantrīm || 37 ||

pradiśatu mama sītā sā dayā rāmabhaktim
vitaratu nijabhaktim tvatpadāmbhōjayugmē |
pradiśatu jayalakṣmīḥ śrīmadācāryabhaktim
pradiśatu satataṃ mē sarvasampatsamṛddhim || 38 ||

kuśalavasutamātaḥ ! lakṣmi ! dāsasya mātāḥ !
sakalabhuvanamātaḥ ! vāñchitārthapradātri ! |
kuvalayadalanētri ! krūradāridryahantri !
praguṇajanakaputri ! trāhi mām śrīpradātri ! || 39 ||

vāñīśagaurīśaśacīśamukhyaiḥ
samarcitē ! divyasugandhapuṣpaiḥ |
hē lakṣmi ! nityaṃ sarasīruhākṣi !
tvatpādapadmē mama dēhi bhaktim || 40 ||

tvatpādadaśāsritadaśadāsa
dāśāsritānāṃ padapadmarēṇōḥ |
gōpālabālasya ca tē padābjē
hē lakṣmi ! pūrṇāṃ diśamē'tiraktim || 41 ||

vaikuṇṭhadīvyavasudhādisamastapuṇya -
kṣētrēṣu bhōgiśayanē śrutimauḷivēdyām |
nārāyaṇēna sahitāṃ smitasundarāsyāṃ
lakṣmīm ananyaśaraṇaḥ śaraṇaṃ prapadyē || 42 ||

śrīraṅganāthadayitāṃ vidhiśaṅkarēndraiḥ
nityaṃ stutāṃ munivaraiḥ vinutāṅghripadmām |

ādityabimbanilayāṃ sanakādisēvyāṃ
lakṣmīṃ ananyaśaraṇaḥ śaraṇaṃ prapadyē || 43 ||

śrīvēṅkaṭēśadayitāṃ śriyaṃ ambujākṣīṃ
vātsalyapūrṇahṛdayāṃ śaraṇāgatēṣu |
yōgīndralakṣmaṇaśirōdhṛtapādapadmāṃ
padmāvatīṃ aśaraṇaḥ śaraṇaṃ prapadyē || 44 ||

śrīśārṅgapāṇivipulōrasi nityavāsāṃ
svādhīnakāntahṛdayāṃ praṇatārtihantrīm |
dāridryavidrutamanōvyasanārtihantrīm
māṃ kōmaḷāṃ aśaraṇaḥ śaraṇaṃ prapadyē || 45 ||

nārāyaṇasya dayitāṃ yaduśailalakṣmīṃ
saṃsēvitāṃ ca vinutāṃ yatirājamukhyaiḥ |
bhaktānurūpaphaladāṃ abhayapradātrīm
lakṣmīṃ ananyaśaraṇaḥ śaraṇaṃ prapadyē || 46 ||

hastyadrināthadayitāṃ mahatīṃ ca dēvīm
śrutyantalakṣmaṇagurūttamanityanutyām |
vēdāntasūrisuvacō'nuguṇārthadātrīm
lakṣmīṃ ananyaśaraṇaḥ śaraṇaṃ prapadyē || 47 ||

śrīsōsalēpuraramānidhivēṅugōpa -
dēvālayasthabhagavaddayitāṃ prasannām |
vēdāntalakṣmaṇagurūttamasēvitāṃ tām
padmāvatīṃ aśaraṇaḥ śaraṇaṃ prapadyē || 48 ||

śrīraṅgadvyanagarē śritanityavāsāṃ
śrīraṅganāthadayitāṃ mama mātaraṃ tām |

śrīśrīnivāsagurupañktinatāṅghripadmāṃ
lakṣmīṃ ananyaśaraṇaḥ śaraṇaṃ prapadyē || 49 ||

ratnōpalādikhacitē maṇimaṇḍapē śrī -
siṃhāsanē ca sumanōbhiraṅkṛtē tām |
śrīraṅganāthasahitāṃ śritakalpavallīm
lakṣmīṃ ananyaśaraṇaḥ śaraṇaṃ prapadyē || 50 ||

śrīrāmacandradayitāṃ sadayāṃ ayōdhyā -
puryāṃ ca rāghavasatīm janakātmajāṃ tām |
vātātmaḥbhivinutāṃ praṇatārtihantrīm
lakṣmīṃ ananyaśaraṇaḥ śaraṇaṃ prapadyē || 51 ||

pūrṇēndubimbavadanāṃ kamalāyatākṣīm
śrījānakīm raghupatēḥ priyavallabhāṃ tām |
bhaktyā vibhīṣaṇakarārcitapādapadmāṃ
lakṣmīṃ ananyaśaraṇaḥ śaraṇaṃ prapadyē || 52 ||

gōpālabhaktiyutasūktinutāṃ prasannāṃ
śrīrukmiṇīm sakaruṇāṃ śritasatyabhāmām |
saṃsēvitāśritanutāṅghrisarōjadēvīm
padmālayāṃ aśaraṇaḥ śaraṇaṃ prapadyē || 53 ||

śrīraṅganāthadayitāṃ śritakalpavallīm
śrī śrīnivāsa ramaṇīm karuṇāmayīm tām |
hastyadrināthadayitāṃ śritakāmadhēnuṃ
nārāyaṇapriyatamāṃ śaraṇaṃ prapadyē || 54 ||

mātaḥ ! kṛpājalanidhē ! śaraṇāgatē tvam
lakṣmyāśritē mayi sadā śritakāmadōgdhrī |

kiñcit kaṭākṣalaharīṃ avatārayēti

tvāṃ prārthayē'hamadhunā dayayā prasīda || 55 ||

mātaḥ ! sudhābdhitanayē ! kamalē ! dayābdhē !

tvatpādapadmayugalē śaraṇāgatē'smin |

dēvi ! prasīda dayayā śaraṇaikaniṣṭhaṃ

kāruṇyadṛṣṭisudhayā hyabhiṣiñca mē ! mām || 56 ||

prapadyē raṅganētrīṃ tām raṅgēsōrōvihāriṇīm |

śaraṇaṃ sānukampām mām śaraṇāgatarakṣiṇīm || 57 ||

śrīraṅgēsaramē ! vṛṣādriparamē !

nāgācalādhīsamē !

yadbadrīśaramē ! vanācalaramē !

śvētācalādhīsamē ! |

hē śrīḥ ! śārṅgadharēśakōmalaramē !

kṣīrābdhināthādimē !

sarvā ēva ramāḥ ! kurudhvamiha mām

svasvaikasēvākṛtē || 58 ||

aiśvaryaṃ hyadiśō yathā maghavatē

mātaḥ ! samastārthadē

mānyassyāt vibudhaiḥ ayaṃ tviti sadā -

mōdapradō hē ramē ! |

sanmānyō'stviha sarvadaikaśaraṇaḥ

sadyōgirāḍīkṣitaḥ

ityālōkya hi mē ! pradēhi paramai -

kāntīśriyaṃ mē priyām || 59 ||

lōkaikēśapriyāṃ tām nijaguṇamahitāṃ
śrīnivāsātihṛdyāṃ
kāruṇyaikasvabhāvāṃ śritajanasulabhāṃ
tattadiṣṭārthadātrīm |
dīnānāthaikarakṣākaraṇamatimatīm
prārthanākālpavallīm
śrēyōdātrīm vidhātrīm trikaraṇasūcitō
mātaraṃ staumi bhaktyā || 60 ||

hē śrīnivāsapriyavallabhē ! śrīḥ !
gōpālabālaṃ śaraṇāgataṃ tvām |
mām mātyajēḥ paśya mayi prasannā
tvadiṣṭamēvāsti mamāpi hṛdyam || 61 ||

cāpabhrūlasitē ! caturbhujayutē !
saubhāgyadē ! padmajē !
cārūktyā pravinōditātmaramaṇē !
cārvānanē ! mādHAVI ! |
cārvaṅgē ! kamalē ! dayārdrahṛdayē !
cārūdarē ! tvāmahaṃ
tvatkāruṇyasudhēpsayā suviśadaṃ
naumi prasīdāmba ! mē || 62 ||

mātaḥ ! tvāṃ jñānīnutyāṃ matilavarahitaḥ
stōtumaicchaṃ vimūḍhaḥ
dhyātum ca tvadguṇaughān tvaditaraviṣayā -
krāntacittō'bhavaṃ prāk |

draṣṭuṃ vaktrāmbujaṃ tē'nyaviṣayanayanō -
'bhakta āsaṃ praṇantuṃ
adya tvatpādapadmaṃ tviha madabhimataṃ
kāritaṃ sādhu mātaḥ ! || 63 ||

mātaḥ ! śrīḥ śrīnivāsapraṇayini !
pitaraṃ darśayasyāśritānāṃ
śrutvā cārtadhvaniṃ tvaṃ śamayasi mayi tat -
kōpaṃ ārtē harēśca |
vātsalyaṃ mayyanāthē janayasi dayayā
lakṣmi ! dēvyamba ! cāhaṃ
tvatkāruṇyaṃ vadēyaṃ kimiti hi patitē
tvāṃ sadā cintayāmi || 64 ||

mātā tvaṃ mē pitā tvaṃ tvaśaraṇaśaraṇē !
putravātsalya pūrṇē !
putrāniṣṭhāsaḥiṣṇō ! tvadanitaragatiṃ
śrīnivāsānukampē !
vatsaṃ tē dēvi ! mātaḥ ! tvadanitaradhiyaṃ
tvatkṛpācātakaṃ mē
dāridryadhvaṃsini ! tvaccaraṇaśaraṇagaṃ
pāhi gōpālabālam || 65 ||

kalyāṇōllāsasīmā kṛtiṣu nivasatāt
ādilakṣmīḥ prasannā
dhanyānāṃ dhānyalakṣmīḥ anukala manukūlā -
"hitōdāraśīlā |

kāryāṇāṃ sātvikānāṃ sakalāśubhakarī
dhairyalakṣmīḥ samāstām
dharmōddhartrī dharitryāṃ bahudhanamahitā
hastilakṣmīḥ samindhām || 66 ||

dadyāt santānalakṣmīḥ sakalakulahitāṃ
satsusantānalakṣmīm
dhātrīlakṣmīḥ vijētrī vitaratu vijayaṃ
sarvadā sarvadātrī |
vidyālakṣmīḥ prasannā vilasatu matimat -
yatyudārasvabhāvā
lakṣmīḥ śāsvat dhanādhyā diśatu bahudhanaṃ
sarvalōkapradhānam || 67 ||

dadyāt kīrtiṃ prasannā paramasukṛtināṃ
bhūtayē'bhūtapūrvā
dēvī padmāvatīyaṃ śritajanamahitā -
rthapradātrīti satyam |
atratyāsaktibhūmnā vilasati vijayā
sarvadāstē prabuddhāḥ
yūyaṃ bhūyāsta saṃrakṣaṇavidhiniratāḥ
trāyatēmāṃ samāstām || 68 ||

lakṣmīvīkṣāpratīkṣānugūṇasaphalitā
padminī supratīṣṭhā
śrīmadvēdāntarāmānujagurukṛpayā
śrīnivāsālayē hi |

mā aṣṭāpīṣṭadātryō'pyanusṛtakṛtayaḥ
svānurūpānurūpāḥ
aṣṭārthēṣviṣṭadātrī vilasati mahitā
śrīnivāsōtsavaśrīḥ || 69 ||

dēvaśrīḥ śubhadarśinī hitakarī
sarvēṣṭadā mādhavī
vēdaśrīḥ śrutimārgiṇī suvimalā
sarvōttarā śāśvatī |
brahmaśrīḥ druhīnaprasūḥ sucaritā
sarvākṛtirbhārgavī
puṇyaśrīḥ hṛdayaṅgamā śubhakarī
viśvambharā pātu naḥ || 70 ||

saptatyāṃ sāravatyāṃ vinihitamatayaḥ
santu saṃsārasārāḥ
suptā nu syuḥ suguptāḥ svahitaparahitā -
saktibhūmnā lasanti |
lakṣmīrēṣā svabhūmnā vividhasuphaladā
bhaktasarvēṣṭadātrī
tāṃ ētāṃ kīrtayantaḥ sukṛtina iha saṃ -
śōbhamānā jayanti || 71 ||

sarvādyā kalināśinī pravimalā bhōgapriyā sarvadā
viśvaśrīḥ parabhaktidā kalaravā prōttāraṇī śāntidā |
satkīrtiḥ samadarśinī drḍhamatiḥ ratnāvalī rukmiṇī
padmākṣī vibhavapradā surasikā nārāyaṇī pātu naḥ || 72 ||

sarvajñā garudāsanā bhagavatī yajñāsinī pāvinī
gāyatrī guṇabhūṣaṇā sugahanā mēdhāvinī bhārgavi |
divyāṅgā suphalapradā sumadhurā padmāsinī harṣiṇī
rājaśrīḥ śubhadēvatā suvadanā cārusmitā pātu naḥ || 73 ||

yōgakṣēmavahā trilōkajanāni brahmastutā susthirā
kūṭasthā kulanandinī dyutimatī dhīrā manīṣākṛtiḥ |
sarvajñā kṛtalakṣaṇā prathamajā mātā variṣṭhā'naghā
bhadrāṅgī suguṇōttarā vijayadā śobhānanā pātu naḥ || 74 ||

bhaktānāṃ kalpavallīṃ śritajanasurabhiṃ
bhaktacintāmaṇiṃ tām
bhaktatrāṇōtkāṭēcchāṃ navanidhijaladhiṃ
bhaktahr̥ddhyānagamyām |
dēvi ! tvāṃ prārthayē'dya prapadanasulabhāṃ
tvatkṛpāpāṅgadr̥ṣṭyā
bhaktārtidhvaṃsini ! tvaccaraṇaśaraṇagaṃ
paśya mām kiñcidamba || 75 ||

saumyā vēdamayī kṣamā guṇamayī dāridryavidhvaṃsinī
suprītā varadā ramā sunayanā viṣṇupriyā padminī |
dharmōddhārakṛtādarā suhṛdayā dīnāśrayā mēdinī
gambhīrā kamalēkṣaṇā śrutimayī dharmōdayāpātu naḥ || 76 ||

pūrṇānandamayī yaśassukhakarī tāpatrayōnmūlinī
padmāyōgakarī mukundadayitā viśvapriyā kṣēmadā |
sarvāriṣṭanivāriṇī suphaladā sarvēśvarī sarvadā
śrīrityanvahaṃ ādarāt paṭhati yō'pāyāt sa saṃrakṣyatē || 77 ||

dēvīm viśvapriyāṃ tām śrutihitamahitām
svarṇavarṇām śubhāṅgīm
vandē padmāsinīm svānatajanasatatā -
nugrahāttaikatānām |
yadvakṣōvāsātō yā samadhikarasikā
taṃ priyālum dayālum
tēnē bhaktāvanē māṃ tribhuvanajananīm
sarvadā sarvadātrīm || 78 ||

saṃsārāmbudhitāriṇīm jayakarīm
saṃsiddhidām muktidām
śāstrōktācaraṇapriyāṃ śubhakarīm
saubhāgyadām sannutām |
lakṣmīm indumukhīm śrayē'tisukhadām
kāruṇyapūrṇākṛtim
pūrṇām adbhutasadguṇaiḥ śubhakarīm
padmāvatīm saṃśrayē || 79 ||

vaṃśaṃ vāhyaṃ jagatyām jaḍamapi madhuraṃ
vādayantaśca dṛṣṭāḥ
ityēvaṃ vāsudēvō mukharayati yadi
syāt tadatyadbhutaṃ kim |
mūkībhūtān ayatnāt kavayati bhavatī -
tyētadatyadbhutaṃ hi
mādrkṣā ēva dṛṣṭāntata iha bahuśaḥ
kīdrśī tē dayā'smin || 80 ||

śrīśailādhīśakāntē ! bhagavati ! bhavatī -
divyanāmānuṣaṅgāt
mādrkṣāṅām asāraṃ kavanaṃ atirasam
vidvadāsvādanīyam |
karpūrādyaiḥ sugandhaiḥ sahajaparimalaiḥ
gandha śūnyēpi cūrṇē
saugandhyaṃ sarvasēvyam prabhavati hi yathā
dēvi ! sanmānitaḥ syām || 81 ||

dēyam mahyam dayālō ! svayam abhayaṃ ihā -
'garhyakṛtyāya padmē !
nāham kupyāmi kasmaicidapi jagati mē
naiva pāpī na tāpī |
pītvā pīyūṣam abjāsini ! janani !
bhavatpādapadmadvayasya
śrīmannārāyaṅāṅghryambujayugagama -
muṃ pālaya tvāṃ prapadyē || 82 ||

lōkāmbaikā jagati bhajatām śam tanōtīha yāvat
sambhūyānyaiḥ divijaśatakaiḥ tat vidhātum na śakyam |
rākācandrōdvidalītatamaḥ kiṃ nu śakyam hyasaṃkhyaiḥ
nakṣatrairvā bhavati sukaram tat tamōnāśanaṃ mē ! || 83 ||

prājyam sāmrajyamēva pradiśati bhavatī
pūjitāpyēkavāraṃ
tvattō'nyaiḥ dēvi dēvaiḥ asakṛtabhinutaiḥ
apyaśakyam pradātum |

dr̥ṣṭaḥ śrīrāmasētuḥ vitarati sakṛdē -
vēṣṭasiddhiṃ prajābhyaḥ
dr̥ṣṭaiḥ naivārthalābhaḥ satatamapi nadī -
sētubhiścāpyasaṅkhyaiḥ || 84 ||

mātaḥ ! satsvapi mantuṣu śritajanē kārūṇyatō rakṣasi
svīyē īṣadaghāya rōṣakaluṣāḥ tvattō'parē syū ramē |
chēttustāpaharō dadāti dayayā vṛkṣō'pi chāyāṃ nijāṃ
sparśādēva sarīsrpāḥ atiruṣā ghnantyēva saṃrakṣiṇam || 85 ||

āyāsō hi mahān phalaṃ tvatilaghu
syādanyadēvārthināṃ
sō'tyalpō'pi bhavēt phalaṃ tvatimahat
tvāṃ dēvi ! saṃsēvinām |
kṣōdīyaḥ phalamēti yāti lavaṇa -
vyāpāryahō'tīśramāt
yatnō'lpō'pyamitaṃ phalaṃ hitatamaṃ
karpūravāṇijyavān || 86 ||

gaṅgādharturdhanustat tvaritaṃ anitarā -
'bhañjanīyaṃ babhañja
kāntastē dēvi ! kālē raghukulasuyaśaḥ
pātuṃ abdhim babandha |
saṃśīsyē yatra dēvaḥ tamatha jalanidhim
yō yadartaṃ mamantha
tattādr̥kdēvadēvi ! svayamiha bhavatī
rakṣatāt tvatprajāṃ mām || 87 ||

dēyēyaṃ rāghavāyētyanavagatabhayō
yō'grajāyā'grahēṇai -
vōktā tatpīḍitō'bhūt anupadaṃ abhayaṃ
dattaṃ asyēti mātah ! !
prājyaṃ rājyaṃ ca lēbhē bhavati bhagavatā -
'raṃbhavadvallabhēna
duḥkhaṃ yat syāt tvadartaṃ laghutaramapi tat
bhūyasē śrēyasē naḥ || 88 ||

hē śrīḥ ! padmādhivāsinyurutarakarūṇē !
dēvi ! viśvapriyē naḥ
baddhāñjalyēkatuṣṭā natanutajanatā -
bhīṣṭadā'thō mukundam |
nityānandaikapūrṇaṃ padamapi dadatīṃ
tvāṃ vinā phalgunīha
mābhūt saiṣōttarā vāk anitararasikā
jātvapītyēva yācē || 89 ||

lōkē kēcit surēśaṃ jalanidhitanayē !
yāginastōṣayanti
anyē bhīvāraṇārthaṃ naraharivapuṣaṃ
yōginō'rcanti dēvam |
anyē dugdhābdhikanyē ! smarahaṃbhajanaṃ
tanvatē sarvadāpi
padmē ! tvāmēva nānāvidhabhajanamukhaiḥ
saṃstumaḥ sarvadāṃ mē ! || 90 ||

dhanyē manyēbdhikanyē ! śrutirapi bhavatīṃ
prābhavat na praṇōtum
mānyāṃ sāmānya ēṣaḥ tava guṇavibhavaṃ
śaknuyāt kiṃ tathāpi |
phalgunyuttarkṣajātō'styayamiti kṛpayā
phalgunītāṃ apōhya
sārāṃ varṇōttarāṃ tāṃ amaravaragiraṃ
mē'dadāḥ tat praṇaumi || 91 ||

dēvaḥ svasvāvatārē prakṛtiniyamaṃ
ādarśayannapyamōghaṃ
kvācitkōllaṅghanaṃ cācaradapi bhagavān
iṅgitajñō hi mātāḥ ! |
padmē ! tvaṃ kvāpi naivaṃ jaladhivimathanē
yadvadēvā'tha tadvat
bhūtpattāvapyabhūstvaṃ prakṛtiniyatatāṃ
prāva citraṃ caritraṃ || 92 ||

agnau śaityānumānaṃ jagati na viditaṃ
bādhitāṃ cēti nītiḥ
prakhyātaiṣāmba ! lōkē sakalajanamanō -
vēditā tārīkī ca |
śrīśailādhīśalōlē ! bhagavati ! kamalē !
mātariśvātmajasya
mātāḥ ! vālānalaṃ tvaṃ sulalitaṃ akarōḥ
śītaṃ bhūtalē'tra || 93 ||

sudhāpayōdhisambhavē ! mudhā vadānyatānyataḥ
na dānavāridārvapi prayāti tē vadānyatām |
ramē tvamēva mē hitā hyamēyasampadāśrayā
ramāsamāramā sadā dayāmayōdayā'samā || 94 ||

vandē kuṇḍalaśōbhikarṇayugalīm
saumyapravālādharām
padmām ratnavibhūṣaṇōjvalamahā -
vakṣassthālālaṅkṛtām |
tām bāhūllasitām gadām śubhakarīm
jāmbūnadōdbhāsinīm
hastātyujvaladaṅgulīyakaruciṃ
padmāvatīm mātaram || 95 ||

sarvajñā samadarśinī bhagavatī prōttāriṇī harṣiṇī
viśvaśrīḥ kalināśinī surasikā mēdhāvinī rukmiṇī |
padmākṣī vibhavapradā sumadhurā śōbhānanā pāvini
yōgakṣēmavahā ramā sucaritā padmāvatī pātu naḥ || 96 ||

suprītā varadā dayaikahṛdayā dharmōdayāmōdinī
pūrṇānandakarī mukundadayitā dīnāśrayā saukhyadā |
satvaikapriyakāriṇī suphaladā sarvēśvarī vatsalā
sarvāriṣṭanivāriṇī hitakarī lakṣmīḥ sadā pātu naḥ || 97 ||

śrīraṅgādhiśalakṣmīm vṛṣagiriśikhara -
śrīśapadmāvatīm tām
viṣṇōrvakṣassthālāsthām śritajanahṛdayā -
nandasamvardhayitrīm |

hastyadrīśānalakṣmīṃ śritajanadayānī -
yasvabhāvāṃ udārām
lakṣmīṃ yadvadrinētuḥ vinataśubhakarīṃ
prāṇumaḥ pāntu sarvāḥ || 98 ||

mahālakṣmīṃ yācē sakalabhuvanaikāntajanānīṃ
dadhānāṃ hastāntarnavanidhinibhāḥ kā api kalāḥ |
prayuktā ātmārthāḥ prahasitamukhāḥ dānasumukhāḥ
gurau pūrṇāṃ bhaktiṃ muhurabhayadāṃ dēhi
sulabhām || 99 ||

śrīmadvēdāntarāmānujagurukaruṇāpālītō bālatō'taḥ
śrīmacchrīvāsayōgipravarapadakṛpaikāttadhīsampadāḍhyaḥ |
śrīmacchrīraṅgayōgīkṣaṇakaṇamahimā darśitāntyāśramaśrīḥ
gōpālō vēdacūḍāyatipatiguruvaryāśrayō'staunmudā
mām || 100 ||

śatakam udadhijāyāḥ prājñagōpālagītam
jayatu sakalasaṅghē satphalāvāptayē'tra |
guruvarapadapadmāsvādalōlāvagītam
paṭhata sujanahṛdyam satphalāvāptayē syāt || 101 ||

ēṣaḥ śrīvāsadēvālaya iha suciram
vardhatāṃ sarvarītyā
ityāśāstiṃ gurūṇāṃ sakalahitakarī
smārayē mōdamānaḥ |
ēvaṃ sarvatra dēvōtsavakṛtiranaghā
praidhatāṃ sarvarītyā

sauhārdaṃ bhaktavṛndē vilasatu nitarāṃ
sarvalōka ssukhī syāt || 102 ||

kāvērītīralōlaḥ sarasijatanayā -
vallabhaḥ śrīnivāsaḥ
tadvāsaḥ sōsalēpuryatisāyamahimā
kṛṣṇarājāgrahārē |
gōpālō vēṇulōlaḥ sa ubhayadayitaḥ
sādhayatyātmavāñchām
ityuddhuṣyatyamōghō nikhilasumanasāṃ
dundubhirvatsarō'yam || 103 ||

sarvatra suhṛdassantu naśyantū dviṣadaḥ sadā |
padmāśrīśamahāsadmasēvakāḥ santu nirbhayāḥ || 104 ||

|| iti mahālakṣmīstutiḥ samāptā ||